
Kailasavarnanam 4

कैलासवर्णनम् ४

Document Information

Text title : Kailasavarnanam 4

File name : kailAsavarNanam4.itx

Category : shiva, shivarahasya

Location : doc_shiva

Transliterated by : Ruma Dewan

Proofread by : Ruma Dewan

Description/comments : shrIshivarahasyam | mAheshvarAkhyah prathamAMshaH | adhyAyaH 24 -
kailAsavarNane gaNeshakRitastutiH | 1-28||

Latest update : December 17, 2023

Send corrections to : sanskrit@cheerful.com

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

December 20, 2023

sanskritdocuments.org

कैलासवर्णनम् ४



(कैलासशैले गणेशगोपुरवर्णनम् ४)

स्कन्दः-

पश्चाद्भागे हरिज्योतिहरिन्मणिविराजितम् ।

पञ्चलक्षप्रमाणेन प्राकारं मणिगोपुरम् ॥ १ ॥

महामरकतैः क्लृप्तगवाक्षावलिभिर्युतम् ।

अष्टाशीति सहस्राणि योजनैः परिकल्पितम् ॥ २ ॥

पश्चाद्भागे तु तद्योति हरिन्मणिनिभा दिशः ।

तत्र गारुत्मतमणीक्लृप्तमण्डपशोभितम् ॥ ३ ॥

उद्यदिन्दकरस्वच्छनिर्यज्झरिभिरावृतम् ।

तत्राच्छस्फटिकोद्दामसिंहासनशतैर्वृतम् ॥ ४ ॥

धूपदीपादिबहुलं नानासुमनावृतम् ।

मणिमाणिक्यखचितमण्डपे स्वास्तृतासने ॥ ५ ॥

तस्मिंस्तिष्ठति विश्वेशस्वर्गणैरर्चिताङ्घ्रिकः ।

सप्तलक्षगणैश्च विघ्नाद्रिकुलिशो महान् ॥ ६ ॥

नानारत्नचितानेकभूषणैः परिशोभितः ।

सिन्धूरविलसद्भालो महासिन्धूरवक्रकः ॥ ७ ॥

माणिक्यमुकुटोद्भासिभालचन्द्रविराजितः ।

शुण्डादण्डमहोच्चण्डवृद्धितानन्दिताम्बरः ॥ ८ ॥

कुम्भान्तरललन्मुक्तागुच्छसच्छायितास्यकः ।

कर्णपत्रमणिभ्राजञ्चलत्कर्णयुगच्छविः ॥ ९ ॥

दन्तावलिमहारत्नदन्तवेष्टनसुन्दरः ।

तदधस्ताल्ललन्मुक्तामणिपत्रविराजितः ॥ १० ॥

सितभस्मत्रिपुण्ड्राङ्गकुम्भमध्यविराजितः ।
सिन्धूरतिलकोत्फुल्लवदनानन्दशोभितः ॥ ११ ॥
मुक्तागुम्फितकर्णाग्रवीजितोड्डीनषद्वदः ।
स्रवत्कटतटोद्भासि मदगन्धितदिकटः ॥ १२ ॥
शिवपादाम्बुजध्यानानन्दोन्मीलितलोचनः ।
गणसन्दर्शनानन्दसदोन्मीलितलोचनः ॥ १३ ॥
महानागनिबद्धोरुपिठरोदरसंयुतः ।
फुल्लपद्मामलपदस्सुरासुरगणानतः ॥ १४ ॥
पाशाङ्कुशरदद्योतिमोदकासक्तसत्करः ।
रत्नाङ्गदेश्च केयूरैर्भ्राजत्करिकरप्रभः ॥ १५ ॥
पादकृत्तरणत्सिञ्जद्रत्नमञ्जीरशोभितः ।
दिव्याङ्गरागसुभगो मणिहाराम्बरावृतः ॥ १६ ॥
पार्श्वद्वयविराजच्छ्रीसिद्धिबुद्धिविराजितः ।
सर्वाभरणभूषाभ्यां सेवितः पार्श्वर्द्धयोः ॥ १७ ॥
गणेन्द्रैश्छत्रदण्डोद्यन्मणिचामरसत्करैः ।
सेवितश्श्रीगणेशानस्तस्मिन्कैलासमण्डपे ॥ १८ ॥
चलच्चामरवातैश्च चलत्कर्णाग्रचामराः ।
तादृशा गणपास्तत्र पाशाङ्कुशधरास्तथा ॥ १९ ॥
महाबला महोत्साहाः कुठारवरपाणयः ।
सिन्धूरारुणभालाग्रास्त्रिपुण्ड्रपरिशोभिताः ॥ २० ॥
रक्षन्ति ते गणास्तत्र प्राकारं तच्च गोपुरम् ।
सप्तलक्षामितवला गणेशा गणपास्तथा ॥ २१ ॥
तत्रैव देवदेवस्य शासनाच्चन्द्रमौलिनः ।
गणेशोऽपि सदा ध्यायन् गणेशेश्वरपूजकः ॥ २२ ॥
तत्रेष्टलिङ्गं तस्यैव वरप्राकारगोपुरम् ।
नवरत्नचितन्दिव्यं मणिस्तम्भचितान्तरम् ॥ २३ ॥
गणेश्वरारव्यं तल्लिङ्गं मणिधामगतं तथा ।
प्रोद्यत्कुम्भपताकाग्रपवनाधूतसाञ्चलम् ॥ २४ ॥

स्वपुष्करधृतोत्तुङ्गकुम्भपञ्चामृतैरपि ।

सुधाधाराभिरासिच्य चन्दनालेपिसुन्दरम् ॥ २५ ॥

फणामणिमहामौलिरत्नाभरणशोभितम् ।

सोऽद्यसम्पूजयत्येव बिल्वमन्दारचम्पकैः ॥ २६ ॥

दूर्वाभिः कमलैरीशं धूपैर्दीपैर्मनोहरैः ।

नैवेद्यैर्विधिधैश्चैव ताम्बूलैश्छत्रचामरैः ॥ २७ ॥

गानैर्नृत्यैर्मृदङ्गाब्जकाहलानाञ्च निस्वनैः ।

भस्मरुद्राक्षसम्पन्नस्तौति देवं महेश्वरम् ॥ २८ ॥

॥ इति शिवरहस्यान्तर्गते माहेश्वराख्ये कैलासशैले गणेशगोपुरवर्णनम् ॥

- ॥ श्रीशिवरहस्यम् । माहेश्वराख्यः प्रथमांशः । अध्यायः २४ - कैलासवर्णने गणेशकृतस्तुतिः । १-२८ ॥

- .. shrIshivarahasyam . mAheshvarAkhyah prathamAMshaH . adhyAyaH 24 - kailAsavarNane gaNeshakRRitastutiH . 1-28..

Notes:

Skanda स्कन्द describes about the residence of Gaṇeśa गणेश towards the Western region of Mount Kailāsa कैलास शैल, that has predominance of Emerald - viz. Harinmaṇi हरिन्मणि / Marakatamaṇi मरकतमणि / Garutmatmaṇi गरुत्मत्मणि; and mentions about the Gaṇeśvara Śivaliṅga गणेश्वर शिवलिङ्ग that He worships there.

Śivarahasyam Aṃśaḥ-1 (Māheśvarākhyā) शिवरहस्यम् अंशः-१ (माहेश्वराख्य) has several descriptions about Mount Kailāsa कैलास शैल and Śiva शिव. Selected verses from some of the chapters are presented here.

Encoded and proofread by Ruma Dewan

—
Kailasavarnanam 4

pdf was typeset on December 20, 2023

—

Please send corrections to sanskrit@cheerful.com

